

ഇതുകൂടാതെ കേന്ദ്രാവിഷ്കൃത തലത്തിലെ തനത് ഫണ്ട്, ഗുണഭോക്തൃ വിഹിതം, എം.എൽ.എ. ഫണ്ട്, എം.പി. ഫണ്ട് തുടങ്ങിയ സ്രോതസ്സുകൾക്കു കണക്കിലെടുത്താണ് തദ്ദേശസ്വയംഭരണ സ്ഥാപനങ്ങൾ പദ്ധതികൾ തയ്യാറാക്കിയിരിക്കുന്നത്.

(ഇ) 12-ാം പഞ്ചവത്സര പദ്ധതി മാർഗ്ഗരേഖ പ്രകാരം ജില്ലാ ആസൂത്രണ സമിതികൾ തദ്ദേശസ്വയംഭരണ സ്ഥാപനങ്ങളുടെ പ്രോജക്ടുകൾ അനുസരിച്ച് അംഗീകാരം നൽകേണ്ടതില്ല. നിർവ്വഹണ ഉദ്യോഗസ്ഥൻ തയ്യാറാക്കുന്ന പ്രോജക്ടുകൾക്ക് മേലുദ്യോഗസ്ഥൻ പരിശോധിച്ച് സാങ്കേതിക അനുമതി ചെയ്യുകയാണ് ചെയ്യുന്നത്. എന്നാൽ വാർഷിക പദ്ധതിരേഖ ജില്ലാ ആസൂത്രണ സമിതിക്ക് സമർപ്പിക്കേണ്ടതുണ്ട്. ജില്ലാ ആസൂത്രണ സമിതി 20 പ്രവൃത്തി ദിവസത്തിനുള്ളിൽ അത് പരിശോധിച്ച് അംഗീകാരം നൽകേണ്ടതും ഉത്തരവ് നൽകേണ്ടതുമാണ്.

തദ്ദേശസ്വയംഭരണ സ്ഥാപനങ്ങളുടെ പദ്ധതികൾ

3 (*149) ഡോ. കെ. ടി. ജലീൽ :

ഡോ. ടി. എം. തോമസ് ഐസക് :

ശ്രീ. എ. പ്രദീപ്കുമാർ :

ശ്രീ. എം. ഹംസ : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) തദ്ദേശസ്വയംഭരണ സ്ഥാപനങ്ങളുടെ പദ്ധതികൾക്ക് അംഗീകാരം നൽകുന്നതിലെ വീഴ്ചകൾ, പദ്ധതി നിർവ്വഹണത്തിലുണ്ടാകാതിരിക്കാനുള്ള കരുതൽ നടപടികൾ എന്നിവ സംബന്ധിച്ച് വിശദമാക്കാമോ ;

(ബി) ഈ സാഹചര്യത്തിൽ, അടങ്കൽ തുകയുടെ ഭൂരിഭാഗവും മാർച്ചിന് മുമ്പായി നിർവ്വഹിക്കാൻ സാധ്യമാകില്ലെന്ന് വിലയിരുത്തിയിട്ടുണ്ടോ ;

(സി) പദ്ധതികളുടെ കാലാവധി നീട്ടിക്കൊടുത്ത്, ചിട്ടയായ മോണിറ്ററിംഗ് സംവിധാനത്തോടുകൂടി പദ്ധതി നിർവ്വഹിക്കപ്പെടാൻ നടപടി സ്വീകരിക്കുമോ ;

(ഡി) നിർവ്വഹണഘട്ടത്തിലെങ്കിലും പദ്ധതിരേഖ പരിശോധിപ്പിച്ച് അംഗീകരിപ്പിക്കാൻ നടപടി ഉണ്ടാകുമോ ?

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുനീർ) : സർ,

(എ) തദ്ദേശസ്വയംഭരണ സ്ഥാപനങ്ങളുടെ പദ്ധതികൾക്ക് അംഗീകാരം നൽകുന്നതിൽ വീഴ്ച സംഭവിച്ചിട്ടുള്ളതായി ശ്രദ്ധയിൽപ്പെട്ടിട്ടില്ല. തദ്ദേശസ്വയംഭരണ സ്ഥാപനങ്ങൾ രൂപപ്പെടുത്തുന്ന പ്രോജക്ടുകൾ മാർഗ്ഗ നിർദ്ദേശങ്ങൾക്കനുസൃതമാണെന്ന് നിർവ്വഹണ ഉദ്യോഗസ്ഥരുടെ മേലുദ്യോഗസ്ഥൻ പരിശോധിച്ച് അംഗീകാരം കിട്ടുമ്പോൾത്തന്നെ നിർവ്വഹണം നടത്താവുന്നതാണ്. കൂടാതെ ട്രഷറിയിൽ ബിൽ സമർപ്പിക്കുമ്പോൾ ഡി.പി.സി. അംഗീകാര വിവരങ്ങൾ രേഖപ്പെടുത്തുന്നതിന് ഒഴിവാക്കിയിട്ടുണ്ട്.

(ബി) മുൻവർഷങ്ങളിലെപ്പോലെതന്നെ തദ്ദേശസ്വയംഭരണ സ്ഥാപനങ്ങൾക്ക് മാർച്ച് 31-ന് മുമ്പായി നിശ്ചിത ശതമാനം പദ്ധതി പണം ചെലവഴിക്കാൻ സാധിക്കുമെന്ന് കരുതുന്നു.

(സി) പദ്ധതി നിർവ്വഹണം നടത്തുന്നതിന് സമയപരിധി ദീർഘിപ്പിക്കേണ്ട ആവശ്യമുള്ളതായി കരുതുന്നില്ല.

(ഡി) പന്ത്രണ്ടാം പഞ്ചവത്സര പദ്ധതി മാർഗ്ഗരേഖപ്രകാരം തദ്ദേശസ്വയംഭരണ സ്ഥാപനങ്ങൾ വാർഷിക പദ്ധതിരേഖ ജില്ലാ ആസൂത്രണ സമിതിക്ക് സമർപ്പിക്കേണ്ടതും ജില്ലാ ആസൂത്രണ സമിതി അത് 20 പ്രവൃത്തി ദിവസത്തിനുള്ളിൽ പരിശോധിച്ച് അംഗീകാരം നൽകുകയും ചെയ്യേണ്ടതാണ്. ഭൂരിഭാഗം തദ്ദേശസ്വയംഭരണ സ്ഥാപനങ്ങളുടേയും പദ്ധതിരേഖയ്ക്ക് അംഗീകാരം നൽകിക്കഴിഞ്ഞു. അവശേഷിക്കുന്നവയുടെ പദ്ധതിരേഖ പരിശോധിച്ച് അംഗീകാരം നൽകുന്ന പ്രക്രിയ ഡി.പി.സി.-കളുടെ നേതൃത്വത്തിൽ ത്വരിതഗതിയിൽ നടന്നുവരികയാണ്.

ശ്രീ. എസ്. രാജേന്ദ്രൻ : സർ, വികേന്ദ്രീകരണവുമായി ബന്ധപ്പെട്ട പദ്ധതിയെക്കുറിച്ച്, മറ്റ് പല സ്ഥലങ്ങളിൽ നിന്നും കേരളത്തിൽ വന്ന് അവലോകനം ചെയ്യുകയും പഠിക്കുകയും ചെയ്തിട്ടുണ്ട്. ഇക്കാലയളവിൽ നടപടിക്രമങ്ങൾ വേഗതയിൽ പൂർത്തീകരിക്കാനും പദ്ധതി നടപ്പിലാക്കാനും ബഹുമാനപ്പെട്ട മന്ത്രി ശ്രമിക്കുന്നുവെന്നുള്ളതാണ് ഇത്രയും കാര്യങ്ങളിൽ നിന്നും മനസ്സിലാക്കാൻ സാധിക്കുന്നത്. ഡി.പി.സി. ഇല്ലാകാതുന്നതോടുകൂടി മോണിറ്ററിംഗ് ഇല്ലാതെവരുന്ന സ്ഥിതിവിശേഷത്തിലേക്കും ഇതിനെ സംബന്ധിച്ച് മനസ്സിലാക്കാൻ സാധിക്കാത്ത സാഹചര്യത്തിലേക്കുമുള്ള പദ്ധതി രൂപീകരണം ഇവിടെ നടപ്പിലാക്കുന്നുവെന്നുള്ളതാണ് യാഥാർത്ഥ്യം. ഈ പദ്ധതി നടപ്പിലാക്കാൻ തുടങ്ങിയിട്ട് മൂന്നുവർഷം തികയാൻ പോകുകയാണ്. എന്നാൽ, കേരളത്തിലാകെ ഒരു ഗ്രാമപഞ്ചായത്തിലും ഒറ്റ വീടുപോലും നൽകാൻ സാധിച്ചിട്ടില്ലെന്നതാണ് യാഥാർത്ഥ്യം. ഉദാഹരണത്തിന്, ഞാൻ താമസിക്കുന്ന ഗ്രാമപഞ്ചായത്തിൽ റോഡുപണി നടത്തിയതായി കാണിച്ച് പണം കൈമാറി; പക്ഷേ റോഡുപണി യാതൊന്നും ചെയ്തിട്ടില്ല. ഈ പദ്ധതി ഒട്ടനവധി സന്ദേശങ്ങൾ മറ്റ് സംസ്ഥാനങ്ങൾക്കും വിദേശരാജ്യങ്ങൾക്കും പകർന്ന സന്ദർഭത്തിൽ ആസൂത്രണ പ്രക്രിയ യാഥാർത്ഥ്യത്തോടെ വീണ്ടും നടപ്പിലാക്കാൻ വേണ്ട നടപടി ഇതിന്റെ ഭാഗമായി തുടരുമോ എന്നുള്ളതാണ് എന്റെ ചോദ്യം.

ഡോ. എം. കെ. മുനീർ : സർ, ഇത് കൂടുതൽ സുതാര്യമാവുകയും കാര്യങ്ങൾ കൂടുതൽ ജനങ്ങൾക്ക് പരിശോധിക്കാൻ പറ്റുകയും ചെയ്യുന്ന ഒരുവസ്ഥ ഉണ്ടാവുകയാണ് ചെയ്യുന്നത്. ഡി.പി.സി.-യുടെ ഒരുധികാരവും എടുത്തുകളഞ്ഞിട്ടില്ല. ഭരണഘടനാനുസൃതമായി ഡി.പി.സി.-ക്കുള്ള അധികാരം മുഴുവൻ നിലനിൽക്കുന്നുണ്ട്. പക്ഷേ ഇതിന്റെ പ്രക്രിയ ലഘൂകരിക്കുന്നതിനുവേണ്ടി പ്രോജക്ടുകളുടെ രൂപരേഖ ഉണ്ടാക്കുന്ന

ഘട്ടത്തിൽത്തന്നെ ഡി.പി.സി.-യിൽ പോകുന്നുണ്ട്. അടുത്തതവണമുതൽ ഡി.പി.സി. കൂടുതൽ പരിശോധിക്കുന്നതിനുള്ള അവസരമുണ്ടാകും. എന്നാൽ ഓരോ പ്രോജക്ടിന്റെയും അംഗീകാരം ഡി.പി.സി. നൽകണമെന്നുള്ളതാണ് എടുത്തുമാറ്റിയിട്ടുള്ളത്. കാരണം, കഴിഞ്ഞ കാലങ്ങളിൽ മാർച്ചുമാസംവരെ പഞ്ചായത്ത് പ്രസിഡന്റുമാർ ഓട്ടോ വിളിച്ച് മുഴുവൻ പ്രോജക്റ്റുകളുമായി ഡി.പി.സി.-യുടെ മുന്നിൽവന്ന് നിൽക്കേണ്ട അവസ്ഥാവിശേഷം ഉണ്ടായിരുന്നു. അവർക്ക് ലഘൂകരിച്ച് കിട്ടണമെന്ന് പഞ്ചായത്തുകൾതന്നെ ആവശ്യപ്പെട്ടതിന്റെ അടിസ്ഥാനത്തിലാണ് ഈ മാറ്റം വരുത്തിയിട്ടുള്ളത്. ഇത് ഉദ്യോഗസ്ഥന്മാരെ കൂടുതൽ റെസ്പോൺസിബിൾ ആക്കിക്കൊണ്ട് പഞ്ചായത്തുകൾക്ക് കൂടുതൽ ഫ്ലക്സിബിളായി കാര്യങ്ങൾ ചെയ്യാനുള്ള അവസരം ഉണ്ടാക്കിക്കൊടുക്കുകയാണ് ചെയ്തിട്ടുള്ളത്. അതുകൊണ്ട് അപകടകരമായ അവസ്ഥയല്ല; മറിച്ച് പ്രക്രിയ ലഘൂകരിക്കുക മാത്രമാണ് ഇതിലൂടെ സംഭവിച്ചിട്ടുള്ളത്.

ശ്രീ. എസ്. രാജേന്ദ്രൻ : സർ, കുടിവെള്ള പദ്ധതികളെ ഏകോപിപ്പിക്കണം. വാട്ടർ അതോറിറ്റി ചില സ്ഥലങ്ങളിൽ കുടിവെള്ളം കൊടുക്കുന്നതേയില്ല, എന്നാൽ, പദ്ധതി വിഹിതത്തിൽ പൈസമാറ്റി പ്ലാൻ ഫണ്ടിൽത്തന്നെ എടുക്കുകയാണ്. അതേയവസരത്തിൽ കുടിവെള്ളവുമായി ബന്ധപ്പെട്ട പദ്ധതികൾ തദ്ദേശ സ്വയംഭരണ സ്ഥാപനങ്ങളുമായി ഏകോപിപ്പിച്ച് നടപ്പാക്കുവാൻ എന്തെങ്കിലും നടപടിയെടുക്കുവാൻ സാധിക്കുമോ; അല്ലെങ്കിൽ പദ്ധതി വിഹിതവും കേന്ദ്രാവിഷ്കൃത പദ്ധതിയിൽവരുന്ന കുടിവെള്ള പദ്ധതിയും വാട്ടർ അതോറിറ്റി നൽകുന്നവയും തമ്മിൽ ഏകോപിപ്പിക്കാൻ എന്തുനടപടിയാണ് സ്വീകരിക്കുന്നത് ?

ഡോ. എം. കെ. മുനീർ : സർ, ഇങ്ങനെയൊരു ശ്രമം ഞങ്ങൾ ആരംഭിച്ചിട്ടുണ്ട് KILA അതിനെക്കുറിച്ചുള്ള പഠനം നടത്തിയിട്ടുണ്ട്. എം.എൽ.എ. ഫണ്ടും എം. പി. ഫണ്ടും കേന്ദ്ര വിഹിതവുമെല്ലാം പല രീതിയിൽ ഉപയോഗപ്പെടുത്തുന്നു എന്നുള്ളതുകൊണ്ട് എല്ലാ ഫണ്ടുകളേയും ഏകോപിപ്പിക്കുന്നതിനുവേണ്ടി ഒരു മോഡലാക്കി എടുത്തുകൊണ്ട്, ഇത്തരത്തിലുള്ള എല്ലാ പദ്ധതികളേയും പൂൾ ചെയ്ത് ഏതെങ്കിലുമൊരു പ്രോജക്ടിനെ കേന്ദ്രീകരിച്ചുകൊണ്ട് ഇവയെ കൺവേ ചെയ്യുന്നതിനുള്ള നടപടികൾ എടുക്കുന്നുണ്ട്. അടുത്തവർഷം മുതൽ പരീക്ഷണാർത്ഥം ആരംഭിക്കാമെന്നുള്ള ഉദ്ദേശമാണ് ഗവൺമെന്റിനുള്ളത്.

ശ്രീ. കോടിയേരി ബാലകൃഷ്ണൻ : സർ, ഈ സാമ്പത്തിക വർഷം തദ്ദേശ സ്വയംഭരണ സ്ഥാപനങ്ങൾക്ക് കേന്ദ്രാവിഷ്കൃത പദ്ധതികൾ ഉൾപ്പെടെ 4714 കോടി രൂപയാണ് നീക്കിവച്ചിരുന്നത്. ശ്രീമതി കെ. എസ്. സലീഖയുടെ ഒരു ചോദ്യത്തിന് 12 ശതമാനം മാത്രമാണ് ഡിസംബർ മാസംവരെ ചെലവഴിച്ചത് എന്നാണ് ബഹുമാനപ്പെട്ട മന്ത്രി ഉത്തരമായി നൽകിയത്. ഇപ്പോൾ മന്ത്രി പറയുന്നത് അത് 21 ശതമാനത്തിലേക്ക് എത്തിയെന്നാണ്. ഇത് പരിശോധിച്ചാൽ

ഇനിയുള്ള ഒന്നര മാസംകൊണ്ട് മന്ത്രി ഇവിടെ പ്രഖ്യാപിച്ചതുപോലുള്ള തുക എങ്ങനെ ചെലവഴിക്കാൻ കഴിയും : ഇതിനിടയിൽ ടെണ്ടർ വിളിച്ച്, വർക്ക് അവാർഡ് ചെയ്ത്, നിർമ്മാണം പൂർത്തിയാക്കി ബിൽ ട്രഷറിയിൽ സമർപ്പിച്ച്, ഒന്നരമാസംകൊണ്ട് ഈ തുക മുഴുവൻ ചെലവഴിക്കാൻ സാധിക്കുമോ ; ഫലത്തിൽ പദ്ധതി നിർവ്വഹണം നടക്കാതെ വരികയും ഇതിൽ വലിയൊരു തുക അഡ്ജസ്റ്റ്മെന്റായി കോൺട്രാക്ടർമാരുടെ കൈകളിലേക്ക് എത്തുകയും ചെയ്യുന്ന ഒരു സ്ഥിതിവിശേഷമാണ് ഉണ്ടാകാൻ പോകുന്നത്. ധനകാര്യ വകുപ്പ് ഈ പദ്ധതികളെ തടസ്സപ്പെടുത്താൻ ബോധപൂർവ്വമായി ശ്രമിക്കുകയും അതിന്റെ അടിസ്ഥാനത്തിൽ 4700 കോടി രൂപയിൽ രണ്ടായിരത്തോളം കോടി രൂപമാത്രം ചെലവഴിച്ച് ബാക്കി 2700 കോടി രൂപ മറ്റുള്ള കാര്യങ്ങൾക്ക് ചെലവഴിക്കാനുംവേണ്ടി ധനകാര്യവകുപ്പ് നടത്തുന്ന കുത്സിതപ്രവർത്തനമാണ് ഈ പദ്ധതി പ്രവർത്തനം ആകെ താറുമാറാക്കിയിരിക്കുന്നത്. തദ്ദേശ സ്വയംഭരണ സ്ഥാപനങ്ങളിൽ ഭരണ പ്രതിസന്ധി ഉണ്ടാക്കുകയും ഈ തുക വകമാറ്റി ചെലവഴിക്കാനുള്ള അവസരം ലഭ്യമാകുന്നതിനുംവേണ്ടി ധനകാര്യവകുപ്പ് നേരിട്ട് ഈ പദ്ധതിനിർവ്വഹണത്തെ തടസ്സപ്പെടുത്തുകയാണ് എന്നുള്ളകാര്യം ഗവൺമെന്റ് പരിഗണിച്ചിട്ടുണ്ടോ ; ഇതുമാറ്റാൻ എന്തെങ്കിലും ചെയ്യാൻ ബഹുമാനപ്പെട്ട മന്ത്രി ഉദ്ദേശിക്കുന്നുണ്ടോ ?

ഡോ. എം. കെ. മുനീർ : സർ, അങ്ങയുടെ ആശങ്കകൾ അസ്ഥാനത്താണ്. കാരണം, ഇപ്രാവശ്യം കഴിഞ്ഞ തവണത്തേക്കാൾ എക്സ്പെൻഡിച്ചർ ഉണ്ടാകുമെന്നുതന്നെയാണ് എനിക്ക് പറയാനുള്ളത്. രേഖാമൂലം സഭയിൽ നൽകുന്നതുകൊണ്ടാണ് 22.68% എന്ന് മറുപടി പറഞ്ഞത്. കഴിഞ്ഞ കാലങ്ങളിലെ പോലെയല്ല, ഫിംഗർട്രിപ്പിൽ ചെയ്യാൻ കഴിയുന്നതുകൊണ്ട് വേഗത്തിൽ എക്സ്പെൻഡിച്ചർ വരുത്താൻ സാധിക്കും. പുതിയ പരിഷ്കാരം വന്നതിന്റെ ഫലമായി ഡിസംബർമാസം അവസാനത്തോടുകൂടിയാണ് പദ്ധതി നിർവ്വഹണത്തിനുള്ള സമയം ലഭിച്ചത്. കഴിഞ്ഞ സെപ്റ്റംബറിൽ എക്സ്പെൻഡിച്ചർ 34.37 ശതമാനമായിരുന്നുവെങ്കിൽ ഡിസംബർ മാസത്തിൽ ആരംഭിച്ചിട്ട് ഇന്ന് 28% എക്സ്പെൻഡിച്ചർ വരുത്താൻ സാധിച്ചിട്ടുണ്ട്. വരുന്ന മാസം 25-ാം തീയതിയോടുകൂടി ഈ എക്സ്പെൻഡിച്ചർ കുടുതലായതായി കാണാൻ സാധിക്കും. ഇവിടെ സൂചിപ്പിച്ചതുപോലെ വൈകിവരുന്നതുകൊണ്ട് പ്രോജക്ട് കംപ്ലീറ്റ് ചെയ്യാൻ പലപ്പോഴും സാധിക്കുന്നില്ല. ഇപ്പോൾ അടുത്ത വർഷത്തേക്ക് അപ്ലോഡ് ചെയ്യാൻ തുടങ്ങിക്കഴിഞ്ഞു. അതിനർത്ഥം ഏപ്രിൽ ഒന്നാം തീയതി മുതൽ സ്പിൽ ഓവറായിട്ടുള്ളത് അവർക്ക് എക്സ്പെൻഡിച്ചർ വരുത്താൻ സാധിക്കുമെന്നാണ്. മേയ്മുതൽ പ്ലാനിൽനിന്ന് അവർക്ക് എക്സ്പെൻഡിച്ചർ വരുത്താൻ സാധിക്കും. അപ്പോൾ അടുത്തവർഷം മുതൽ പൂർണ്ണമായിട്ടും പ്രോജക്ടുകൾ പൂർത്തീകരിച്ചുകൊണ്ട് പ്ലാനിൽ പറഞ്ഞിരിക്കുന്ന കാര്യങ്ങൾ മുഴുവൻ നിർവ്വഹിക്കാനുള്ള അവസരം ഉണ്ടാകുകയാണ്. ഏതായാലും ഈ വർഷം എക്സ്പെൻഡിച്ചറിൽ കഴിഞ്ഞവർഷം വരുത്തിയതിൽനിന്നും വ്യത്യസ്തമായ ഒരവസ്ഥയുണ്ടാകില്ല. കഴിഞ്ഞ വർഷത്തേക്കാൾ കുടുതൽ എക്സ്പെൻഡിച്ചർ തീർച്ചയായും മാർച്ച് 31-ാം തീയതിയോടുകൂടി ഉണ്ടാകുമെന്നുള്ള കാര്യത്തിൽ സംശയമില്ല.

ശ്രീ. എസ്. ശർമ്മ : സർ, വികേന്ദ്രീകൃത ആസൂത്രണവും ലോക്കൽ ബോഡീസിന്റെ ഇടപെടലും നേതൃത്വപരമായ പങ്കും വന്നതിനുശേഷം സംസ്ഥാനത്തിന്റെ ചരിത്രത്തിൽ ഈ രൂപത്തിൽ കാലതാമസമുണ്ടായിട്ടുള്ള ഒരു സന്ദർഭം മുമ്പൊരിക്കലും ഉണ്ടായിട്ടില്ല. വികേന്ദ്രീകൃത ആസൂത്രിത നടപടിയുടെ കഴിഞ്ഞ ദശകങ്ങൾ ഒട്ടാകെക്കൊണ്ട് ഓരോ വർഷത്തെ കമ്പാരിസൺ നോക്കിയാലും ഇത്രയും കുറവ് സംഭവിച്ചിട്ടുള്ള ഒരു കാലവുമില്ല. മൂന്ന് ലക്ഷത്തോളം വരുന്ന പദ്ധതികളാണ് പൊതുവെ കണക്കാക്കപ്പെട്ടിട്ടുള്ളത്. മൂന്നിലൊന്നുമാത്രമാണ് പരിശോധനയ്ക്ക് വന്നിട്ടുള്ളത്. അയ്യായിരം പദ്ധതികളാണ് പരിശോധന പൂർത്തിയാക്കിയിട്ടുള്ളത്. ആയിരം പദ്ധതികൾപോലും പ്രവർത്തനത്തിന് എത്തിയിട്ടില്ല. ഈ ഉത്കണ്ഠയാണ് പൊതുവിൽ സഭയിലും പുറത്തുമെല്ലാം ഉയർന്നുവരുന്നത്. പക്ഷേ, ഈ രൂപത്തിൽ വന്നാൽ അത് നമ്മുടെ ഗ്രാമീണ വികസനത്തിന് ഫലത്തിൽ വിലങ്ങ് വയ്ക്കുന്നതായിരിക്കും. അങ്ങ് ഇവിടെ കാര്യങ്ങൾ വിശദീകരിച്ചു. പക്ഷേ ആ വിശദീകരണങ്ങൾ തൃപ്തികരമല്ല. കുറേക്കൂടി കളക്ടീവായി കാര്യങ്ങൾ ചെയ്യുന്നതിന് ഡി.പി.സി.-ക്കുള്ള അധികാരം കുറച്ചിട്ടില്ലെന്നു പറഞ്ഞു. പക്ഷേ ഫലത്തിൽ ഡി.പി.സി. ഇന്ന് നോക്കുകൂത്തിയാണ്. അധികാരം കുറച്ചിട്ടില്ലെന്ന് വാക്കാൽ ഇവിടെ പറയുകയും പ്രായോഗികതലത്തിൽ നോക്കുകൂത്തിയാക്കുകയും ചെയ്തിരിക്കുന്നു എന്നതല്ലേ യഥാർത്ഥത്തിൽ ഈ കാരണങ്ങൾക്ക് ഇടയായിട്ടുള്ളത്?

ഡോ. എം. കെ. മുനീർ : സർ, ഇതിന്റെ ഗുണഫലങ്ങൾ വേണ്ടത് ജനങ്ങൾക്കാണ്. തദ്ദേശ സ്വയംഭരണ സ്ഥാപനങ്ങൾക്കാണ്. അവർക്ക് ഇതിൽ യാതൊരു പ്രശ്നവുമില്ല. എല്ലാ അസോസിയേഷനുകളുടേയും കത്തുകൾ എന്റെ കൈവശമുണ്ട്. ഡിസ്ട്രിക്ട് പഞ്ചായത്ത് പ്രസിഡന്റ്സ് ചേമ്പർ എന്നു പറയുന്നത് എല്ലാവരും അടങ്ങുന്നതാണ്. അവർ പറഞ്ഞിരിക്കുന്നത് ഈ സംവിധാനം വന്നതിനുശേഷം ഞങ്ങൾക്ക് കൂടുതൽ ഗുണമുണ്ടായിരിക്കുന്നുവെന്നാണ്. അതുപോലെ പഞ്ചായത്ത് അസോസിയേഷൻ, അവരുടെ എക്സിക്യൂട്ടീവ് കമ്മിറ്റി ചേർന്ന് എടുത്ത പ്രമേയം മാത്രമല്ല; അവർ പത്രസമ്മേളനത്തിൽ കൊടുത്തിട്ടുള്ള പത്രക്കുറിപ്പിന്റെ കോപ്പിയും ഇവിടെയുണ്ട്. അതിൽ അവർ പറഞ്ഞിരിക്കുന്നത് ആരുമാസം എടുക്കുന്ന പ്രക്രിയ നിമിഷങ്ങൾ കൊണ്ട് ചെയ്യാൻ ഓൺലൈൻ സംവിധാനത്തിലൂടെ കഴിയുന്നുവെന്നത് ലോകത്തിനുതന്നെ മാതൃകയാണ് എന്നാണ്. തുടക്കം എന്ന നിലയിൽ ഈ വർഷം പദ്ധതിനിർവ്വഹണത്തിന് കാലതാമസം വന്നതിനാൽ പദ്ധതിചെലവിൽ കുറവ് വന്നിട്ടുണ്ടെങ്കിലും മാർച്ച് 31 ആകുന്നതോടുകൂടി ഇത് പരിഹരിക്കപ്പെടും എന്നു പറയുന്നത് നിങ്ങളടക്കം എല്ലാ തദ്ദേശ സ്വയംഭരണ സ്ഥാപനങ്ങളും ഉൾക്കൊള്ളുന്ന പഞ്ചായത്തിന്റെ കത്താണ്. അതുപോലെതന്നെ മുനിസിപ്പാലിറ്റി അസോസിയേഷന്റെ കത്തുണ്ട്. ഡി.പി.സി.-യുടെ ചെയർമാൻ ജില്ലാ പഞ്ചായത്ത് പ്രസിഡന്റാണ്. ജില്ലാ പഞ്ചായത്ത് പ്രസിഡന്റുമാരുടെ അസോസിയേഷൻ, ഏറ്റവും നല്ല മാർഗ്ഗം ഇതാണെന്നു പറഞ്ഞ് ഇതിനെ അനുകൂലിക്കുകയാണ് ചെയ്യുന്നത്. ഏതെങ്കിലും കാലഘട്ടത്തിൽ പ്ലാൻ സമയം നീട്ടിക്കൊടുക്കേണ്ടി വന്നിട്ടുണ്ടെങ്കിൽ അത് 1998-ലാണ്. പതിറ്റാണ്ടുകളായി ഇല്ലാത്തൊരു പ്രശ്നം

ഇവിടെയുണ്ട് എന്നു പറയുന്നതിൽ കാര്യമില്ല. ഉണ്ടായിരുന്നു; അത് 1998-ഓടുകൂടി തീർന്നിട്ടുണ്ട്. അന്നാണ് ഈ പ്ലാൻ പിരീഡ് നീട്ടികൊടുത്തു കൊണ്ടുള്ള ഗവൺമെന്റ് ഓർഡർ ഇറങ്ങിയിട്ടുള്ളത്. ആ ഗവൺമെന്റ് ഓർഡറിന്റെ കോപ്പിയും എന്റെ കൈവശമുണ്ട്.

ശ്രീ. ജി. സുധാകരൻ : സർ, കഴിഞ്ഞ ഗവൺമെന്റിന്റെ കാലത്ത് തദ്ദേശ സ്വയംഭരണ സ്ഥാപനങ്ങൾക്ക് പ്ലാൻ ബഡ്ജറ്റിൽ ആകെ 40 ശതമാനം വരെ തുക നീക്കിവച്ചിരുന്ന സന്ദർഭത്തിൽ അങ്ങയുടെ കണക്കുപ്രകാരം 25 ശതമാനം വരെ നീക്കിവയ്ക്കാതിരുന്നിട്ടും കഴിഞ്ഞവർഷം ഏതാണ്ട് 2200 കോടിയോളം രൂപയും ഈ വർഷം ഇതുവരെ 2800 കോടിയോളം രൂപയും ചെലവഴിക്കാതെ ഖജനാവിൽ സൂക്ഷിച്ചിരിക്കുന്നതായി കണക്കുകൾ കാണിച്ചിരിക്കെ അടുത്ത വർഷം 3000 കോടിയും അതിനടുത്ത വർഷം 3200 കോടിയും അവസാന വർഷം 3500 കോടിയുമടക്കം 13000 കോടിയോളം രൂപ ചെലവഴിക്കാതിരിക്കുകയാണ് 28 ശതമാനം ചെലവെന്നുള്ളത് 30 ശതമാനമായി പറയുന്ന ഒരു സംവിധാനം നിങ്ങൾ കൊണ്ടുവന്നിരിക്കുകയാണ്. പണം ഉൾക്കൊള്ളിച്ചിട്ടും പണം ചെലവഴിക്കാതെ വാസ്തവത്തിൽ ബഡ്ജറ്റിനെ പ്രഹസനമാക്കുകയാണ് ചെയ്യുന്നത്. ഇതിന്റെ ഏറ്റവും വലിയ രക്തസാക്ഷികൾ ലോക്കൽ ബോഡീസാണ്. ഇതിനൊരു മാറ്റം വരുത്താൻ അങ്ങ് തയ്യാറാകുമോ ?

ഡോ. എം. കെ. മുനീർ : സർ, അങ്ങ് പറഞ്ഞത് നടപ്പിലാക്കണമെന്ന ആഗ്രഹത്തിലാണ് സത്യത്തിൽ ഈ മാറ്റങ്ങൾ വരുത്തിയത്. ഞാൻ സി. ആന്റ് എ. ജി. റിപ്പോർട്ടിന്റെ കോപ്പി വായിക്കാം. ഇത് സി. ആന്റ് എ. ജി. റിപ്പോർട്ട് 2010-11 കാലഘട്ടത്തിൽ നടന്ന സംഭരണ വിശദീകരണങ്ങളെക്കുറിച്ചാണ്. Under de-centralized planning LSGI's in the state formulated about 199378 projects with a total estimate outlay of 10500.96 crores during 2010-11 of the projects taken up LSGI's completed only 60495 projects. Thus LSGI's has completed only 30% of the projects formulated during 2010-11. The tier-wise performance given..... അവർ ഓരോന്നും പ്രത്യേകമായി പറഞ്ഞിട്ടുണ്ട്. 2010-11 കാലഘട്ടത്തിൽ ഈ പറഞ്ഞിട്ടുള്ള ടാഗ് സിസ്റ്റം ഞങ്ങൾ മാറ്റി, എല്ലാംകൂടി കുഴപ്പമാക്കി എന്ന് നിങ്ങൾ പറഞ്ഞിട്ടുള്ളതും നേരെചൊവ്വ നടന്നിരുന്ന കാലഘട്ടത്തിൽ സി. ആന്റ് എ.ജി. കണ്ടെത്തിയിട്ടുള്ളത് 30 ശതമാനമേ നമുക്ക് പ്രോജക്ടായി കംപ്ലീറ്റ് ചെയ്യാൻ സാധിച്ചിട്ടുള്ളൂ എന്നുമാണ്. ഇതിനൊരു മാറ്റം വരുത്തി 90 ശതമാനമെങ്കിലും പ്രോജക്ട് കംപ്ലീറ്റ് ചെയ്യുക എന്ന ഉദ്ദേശത്തിലാണ് ഇത് വന്നിട്ടുള്ളത്. ഈ വർഷം ഒരു മാറ്റത്തിന്റെ ഭാഗമായി വന്നിട്ടുള്ള താമസമെന്നതല്ലാതെ കഴിഞ്ഞ തവണത്തെ അപേക്ഷിച്ച് നല്ല രീതിയിലുള്ള എക്സ്പെൻഡിച്ചർ ഉണ്ടാകും. നമ്മുടെ ലക്ഷ്യം എക്സ്പെൻഡിച്ചർ വരുത്തുക എന്നതുമാത്രമല്ല, പ്രോജക്ട്സും ഉണ്ടാകണം. ആ പ്രോജക്ട്സ് കംപ്ലീറ്റഡ് ആകുകയും വേണം. അതുകൊണ്ടാണ് 2013 ഏപ്രിൽ ഒന്നുമുതൽ എക്സ്പെൻഡിച്ചർ വരുത്താൻ സാധിക്കുമെന്നു പറഞ്ഞത്. മെയ് മാസം ഒന്നുമുതൽ പ്ലാനിൽനിന്ന് പണമെടുത്ത് ചെലവഴിക്കാൻ സാധിക്കും.

ഫിനാൻസ് ഡിപ്പാർട്ട്മെന്റിന് അത് തടയാൻ കഴിയില്ല. കാരണം, അവർക്കു വേണ്ടി മാറ്റിയിട്ടുള്ളത് കൊടുക്കുക എന്നത് ഫിനാൻസിന്റെ ലക്ഷ്യമാണ്. ആ ലക്ഷ്യം അവർ സാക്ഷാൽക്കരിക്കും. ചരിത്രത്തിൽ ആദ്യമായി എൽ.എസ്.ജി.എ-കൾക്ക് അവരുടെ പണം വിനിയോഗിക്കാനും പ്രോജക്ടുകൾ കാണിക്കാനും സാധിക്കുന്ന സാഹചര്യം ഉണ്ടായിരിക്കുന്നു എന്നതിൽ പഞ്ചായത്തുകൾ നൽകിയിട്ടുള്ള അംഗീകാരം അല്ലെങ്കിൽ അവർ നമുക്ക് നൽകിയിട്ടുള്ള അഭിനന്ദനം അത്ര തോതിൽ ഇല്ലെങ്കിലും കുറച്ചെങ്കിലും തരാൻ നിങ്ങൾ തയ്യാറാകണമെന്ന് അഭ്യർത്ഥിക്കുകയാണ്.

ശ്രീ. വി. ശിവൻകുട്ടി : സർ, അങ്ങ് ഏതെല്ലാം രേഖകൾ ഈ സഭയിൽ ഹാജരാക്കിയാലും ഇനി 48 ദിവസം മാത്രമാണ് ഇവ പൂർത്തീകരിക്കാനുള്ളത്. അങ്ങും ശ്രീ. മഞ്ഞളാംകുഴി അലിയുംകുടി ഭരിച്ചുഭരിച്ച് 91.7 ശതമാനം ഇനിയും ചെലവഴിക്കാനുണ്ട്. ഇപ്പോഴത്തെ സ്ഥിതിയെന്താണെന്നുവെച്ചാൽ ഗ്രാമപഞ്ചായത്തിൽ ചെലവഴിക്കാനുള്ള തുക 78.51 ശതമാനമാണ്. ശ്രീ. മഞ്ഞളാംകുഴി അലിക്ക് ഒരുപാട് വകുപ്പുന്നുമില്ല 5 കോർപ്പറേഷനുകളുടേയും മുനിസിപ്പാലിറ്റിയുടേയും കാര്യം നോക്കിയാൽ മതിയല്ലോ.

മി. സ്പീക്കർ : ശ്രീ. വി. ശിവൻകുട്ടി, പഞ്ചായത്ത് മിനിസ്റ്ററോടാണ് ചോദിക്കുന്നത്. ശ്രീ. മഞ്ഞളാംകുഴി അലിയുടെ വകുപ്പ് വേറെയാണ്.

ശ്രീ. വി. ശിവൻകുട്ടി : സർ, വേറെ മന്ത്രിമാരുടെ പേര് പറഞ്ഞുകൂടേ ? കോർപ്പറേഷൻ ഇനി ചെലവഴിക്കാനുള്ളത് 91.7 ശതമാനമാണ്. അതുപോലെതന്നെ നഗരസഭകൾ ചെലവഴിക്കാനുള്ളത് 76.9 ശതമാനമാണ്. 48 ദിവസം മാത്രമാണ് ബാക്കിയുള്ളത്. കേരളം രൂപീകരിച്ചശേഷം ഇത്രയധികം രൂപ ചെലവഴിക്കാത്ത ഒരു കാലഘട്ടം ഇതുവരെ ഉണ്ടായിട്ടില്ല. ഇത് നീട്ടിക്കൊടുക്കുന്ന പ്രശ്നമേയില്ലെന്ന് അങ്ങ് പറയുന്നു. ഇത് പ്രായോഗികമല്ലായെന്ന ഡി.പി.സി.-യുടെ പുതിയ പരിഷ്കാരങ്ങളാണ് ഈ നിലയിൽ കൊണ്ടെത്തിച്ചത്. ഇനി അങ്ങ് പുതിയ രേഖ ഹാജരാക്കിയാലും 48 ദിവസംകൊണ്ട് ഇത്രയും രൂപ ചെലവഴിക്കാൻ യാതൊരു നിർവ്വാഹവുമില്ല എന്നുള്ളകാര്യം ഞാൻ അങ്ങയുടെ ശ്രദ്ധയിൽപ്പെടുത്തുകയാണ്.

ഡോ. എം. കെ. മുനീർ : സർ, നമ്മുടെ ആയുസ്സിനെക്കുറിച്ച് നമുക്ക് പറയാൻ കഴിയില്ല. എന്നാൽ മാർച്ച് 25-ാം തീയതി അങ്ങും ഞാനും ഉണ്ടെങ്കിൽ ഈ കണക്ക് നമുക്ക് ഒന്നുകൂടി പരിശോധിക്കാം. നിയമസഭയിൽ പറയുന്നതുകൊണ്ട് കള്ളക്കണക്ക് പറയാൻ കഴിയില്ല. ഉള്ള കണക്കുകളേ നമുക്കിവിടെ പറയാൻ കഴിയുകയുള്ളൂ. 22 ശതമാനമാണ് ഇവിടെ കൊടുത്തതെങ്കിലും ഈ സഭയിൽ വച്ച് ഞാൻ പറയുന്നു. ഇന്ന് 28 ശതമാനമായിട്ടുണ്ട്. ഇനി വരുന്ന രണ്ട് ദിവസംകൊണ്ട് എക്സ്പെൻഡിച്ചർ കൂടുതൽ വരുത്താൻ സാധിക്കും. എക്സ്പെൻഡിച്ചർ എന്നതിന്റെ അർത്ഥം പ്രോജക്ട് കാംപ്ലീഷനല്ല. അത് കഴിഞ്ഞ കാലങ്ങളിൽ ഇല്ലായെന്നുള്ളതിന്റെ രേഖയാണ് ഇവിടെ സി. ആന്റ് എ. ജി. റിപ്പോർട്ട് പ്രകാരം വെച്ചിട്ടുള്ളത്. അതുകൊണ്ട് ഈ ഗവൺമെന്റിന്റെ ലക്ഷ്യം കേവലം എക്സ്പെൻഡിച്ചർ എന്നതിനപ്പുറം

പ്രോജക്ടുകൾ പൂർത്തിയാക്കി ജനങ്ങൾക്ക് അതിന്റെ ഗുണം ലഭിക്കണം എന്നുള്ളതാണ്. ഏപ്രിൽ ഒന്നുമുതൽ അത് എത്രമാത്രം പ്രായോഗികമാകും എന്നുള്ളതിന്റെ എല്ലാ തെളിവുകളും ഇവിടെ നിരന്തരം തയ്യാറാണ്. പക്ഷേ രേഖകളെ വിശ്വസിക്കുന്നില്ല എന്നു പറഞ്ഞാൽ വേറെ മാർഗ്ഗമില്ല. ചോദ്യത്തിന് ഉത്തരം പറയുമ്പോൾ രേഖകൾ വച്ചുമാത്രമേ പറയാൻ കഴിയുകയുള്ളൂ. അല്ലെങ്കിൽ മാർച്ചുമാസം അവസാനം ഓരോ സ്ഥലവും സന്ദർശിച്ച് അവിടെ എന്തു സംഭവിച്ചു എന്ന് പരിശോധിക്കാം.

ഡോ. ടി. എം. തോമസ് ഐസക് : സർ, നമ്മൾ വളരെ വിചിത്രമായ ഒരു സാമ്പത്തിക കടന്നുപോയ്ക്കൊണ്ടിരിക്കുകയാണ്. ലഘൂകരിക്കുന്നതും കാലതാമസം കുറയ്ക്കുകയും വരികയാണ്. ഇപ്പോൾ 28 ശതമാനം എന്ന് അങ്ങ് പറഞ്ഞു. എസ്.എസ്.എ. പൂർവ്വപോഷകാഹാരത്തിന് 80 ശതമാനം ട്രാൻസ്ഫർ മണിയാണ് എന്നു പറഞ്ഞാൽ അങ്ങ് നിഷേധിക്കുമോ? ഏതായാലും കുളിപ്പിച്ച് കുളിപ്പിച്ച് കുഞ്ഞിനെ ഇല്ലാതാക്കരുത്. ഇപ്പോൾ രണ്ടാം വാർഷിക പദ്ധതിയുടെ പ്രോജക്ടുകൾ അപ്ലോഡ് ചെയ്യാൻ പറഞ്ഞു. എവിടെയാണ് സുതാര്യത; ഏത് ഗ്രാമസഭയിൽ ചർച്ച ചെയ്തു; ഏത് തലത്തിലുള്ള സമിതിയിൽ ചർച്ച ചെയ്തു? ലഘൂകരിക്കുന്നതിന് ബഹുമാനപ്പെട്ട മന്ത്രിക്ക് കുറച്ചുകൂടി കയ്യടി കിട്ടിയേക്കാം. നമുക്ക് പണം കൊടുത്തേക്കാം. ഡിപ്പാർട്ട്മെന്റിലുള്ള നിയന്ത്രണം പോലും വേണ്ട. പ്ലാൻ അംഗീകരിച്ച് മന്ത്രിമാർക്ക് ഇഷ്ടംപോലെ ചെയ്യാമെന്നല്ല. പ്ലാനിലെ പദ്ധതിയേ സാധിക്കുകയുള്ളൂ. കുറച്ചുകൂടി ഉദാരമായി പണം കൊടുത്തേക്കാം, അപ്പപ്പോൾ തോന്നുന്നത് മുകളിലേക്ക് അപ്ലോഡ് ചെയ്യട്ടെ. എന്നിട്ട് അനുവാദം വാങ്ങി നടപ്പാക്കിക്കൊടുക്കേണ്ട എന്നാണോ? ബഹുമാനപ്പെട്ട മന്ത്രിയോടുള്ള എന്റെ ചോദ്യം, എസ്.സി./എസ്.ടി ഫണ്ട് പ്രത്യേകം കൊടുത്തിട്ടുള്ളതാണ്. അതിന് പൂർണ്ണമായി പ്രോജക്ടുകളുണ്ടാക്കി തുക വകയിരുത്തിയിട്ടുണ്ട് പരിഹാരത്തുക വകയിരുത്തിയിട്ടുണ്ടെന്ന് എങ്ങനെയാണ് ഉറപ്പുവരുത്തുന്നത്; പ്രോജക്ടിൽ മാത്രമല്ല വെറ്റ് ചെയ്യുന്നുമുള്ളു, പ്ലാൻ വെറ്റ് ചെയ്യുന്നില്ല. അതുകൊണ്ട് ഇത്ര പരിഹാരത്തുക വച്ചു എന്ന് എങ്ങനെയാണ് ഉറപ്പുവരുത്തിയിട്ടുള്ളത്.

ഡോ. എം. കെ. മുനീർ : സർ, കഴിഞ്ഞ കാലങ്ങളിൽ ടി.എസ്.പി. ഫണ്ടായാലും എസ്.സി.പി. ഫണ്ടായാലും യഥാർത്ഥത്തിൽ അത് ചെലവഴിക്കാൻ കഴിയാതെപോയ ഒരു സാഹചര്യമുണ്ടായത് പ്രോജക്ട് വൈസ് ആയിട്ട് കാര്യങ്ങൾ നടത്തിയിരുന്നതുകൊണ്ടാണ്. പക്ഷേ ഇപ്രാവശ്യം അത് ഫാമിലി ബെൻസ്ഡ് ആക്കിയതുകൊണ്ടുതന്നെ കഴിഞ്ഞ് പ്രാവശ്യത്തെക്കാൾ ടി. എസ്. പി. ഫണ്ടും എസ്.സി.പി. ഫണ്ടുമൊക്കെ ചെലവഴിക്കാനുള്ള സാഹചര്യം നിലവിൽ വരികയാണ് ചെയ്തിട്ടുള്ളത്. മാത്രവുമല്ല, അങ്ങ് പറഞ്ഞു സുതാര്യമാകുന്നു, ഗ്രാമസഭ കൂടിയില്ല എന്ന്. പുതിയ പദ്ധതി പ്രകാരം ഒരു ഗ്രാമസഭയിൽ രണ്ടു വർഷത്തേക്കുള്ള പ്രോജക്ടുകളാണ് അംഗീകരിച്ചിട്ടുള്ളത്. അതുകൊണ്ട് അത്രയും കാലതാമസം കൂടി ഒഴിവാക്കിക്കൊണ്ട് കൂറേ ടയർ സിസ്റ്റം ഒഴിവാക്കി വേഗത്തിൽ പ്രോജക്ടിലേക്ക് പോകാനുള്ള അവസരമുണ്ടാകുകയാണ്. അതിനർത്ഥം അത് സുതാര്യമല്ല എന്നുള്ളതല്ല.

ഗ്രാമസഭകളുടെ അംഗീകാരത്തോടുകൂടിതന്നെയാണ് ഈ വർഷത്തെ പ്രോജക്ടുകളും വരുന്നത്. അങ്ങ് ഇവിടെ പറഞ്ഞു കൂടുതൽ സുതാര്യമെന്നു പറഞ്ഞാൽ അടുത്ത വർഷത്തേക്ക് എങ്ങനെയാണ് മനസ്സിലാക്കുന്നതെന്ന്. ഞാൻ എല്ലാ എം.എൽ.എ.-മാർക്കും ഇത് പരിശോധിക്കുന്നതിനുവേണ്ടി നാളെത്തന്നെ ഒരു യൂസർ നെയിമും പാസ് വേഡും തരാം. ഇവിടെ വന്ന് ചോദ്യം ചോദിക്കുന്നതിനേക്കാൾ അപ്പുറം ഓരോ ദിവസവും എത്ര പ്രോജക്ട്സ് അപ്ലോഡ് ചെയ്തു, എത്ര പ്രോജക്ട്സ് ഇംപ്ലിമെന്റ് ചെയ്തു, എത്ര എക്സ്പെൻഡിച്ചു വരുത്തി എന്ന് മനസ്സിലാക്കാൻ സാധിക്കും. മാർച്ച് മാസം 25-ാം തീയതി മുതൽ എക്സ്പെൻഡിച്ചിന്റെ കണക്കുവരെ ഞങ്ങൾ ഇന്റഗ്രേറ്റ് ചെയ്തുകൊണ്ടിരിക്കുകയാണ്. ഓരോ പഞ്ചായത്തും എത്ര എക്സ്പെൻഡിച്ചു വരുത്തിയെന്നുള്ളത് മനസ്സിലാക്കാൻ സാധിക്കും. ബഹുമാനപ്പെട്ട ടി.എം.തോമസ് ഐസക് പറഞ്ഞതുകൊണ്ട് ഞാൻ പറയുകയാണ്, ഇപ്രാവശ്യം ഏറ്റവും കൂടുതൽ എക്സ്പെൻഡിച്ചു വരുത്തിയത് ആലപ്പുഴ ജില്ലയാണ്. ആലപ്പുഴ ജില്ലയിൽ ഏതൊക്കെ പഞ്ചായത്തുകൾ ആരൊക്കെയാണ് നടത്തുന്നതെന്ന് നിങ്ങൾക്കറിയാമല്ലോ. അവിടെയുള്ള ആളുകൾ ചെയ്തത് ശരിയല്ലെന്നാണ് അങ്ങ് പറയുന്നതെങ്കിൽ, നിങ്ങൾ ചെയ്തതൊന്നും ശരിയല്ല എന്ന് ആലപ്പുഴയിൽപോയി പറയണം. മാരാരിക്കുളം സൗത്ത് പഞ്ചായത്ത് ഇതിനകം 39 ശതമാനം എക്സ്പെൻഡിച്ചു വരുത്തിക്കഴിഞ്ഞിട്ടുണ്ട്.

ശ്രീ. റ്റി. വി. രാജേഷ് : സർ, ഇവിടെ ഫിനാൻഷ്യൽ ഓർജറ്റിനെക്കുറിച്ചാണ് ബഹുമാനപ്പെട്ട മന്ത്രി പറയുന്നത്. വാദത്തിനുവേണമെങ്കിൽ അത് അംഗീകരിക്കാം. പക്ഷെ സമയംതെറ്റി വന്നുകഴിഞ്ഞാൽ ഈ ഫിസിക്കൽ ഓർജറ്റിൽ എത്താൻ എങ്ങനെ കഴിയും. കൃഷിക്കുവേണ്ടി മാറ്റിവയ്ക്കുന്ന പണം എങ്ങനെയാണ് വിനിയോഗിക്കുന്നത്; ഇത് മോണിറ്റർ ചെയ്യാനുള്ള ഒരു ജനകീയ സംവിധാനം സർക്കാർ നടപ്പാക്കുമോ ?

ഡോ. എം. കെ. മുനീർ : സർ, ഓരോ പഞ്ചായത്തുകളിലേയും വാർഡ് മെമ്പർമാരെ ജനകീയമായി തെരഞ്ഞെടുക്കപ്പെട്ടവരാണ്. അവിടത്തെ മോണിറ്ററിംഗ് സിസ്റ്റത്തിൽ ഏറ്റവും വലിയ പങ്കാളിത്തം വഹിക്കേണ്ടത് ഓരോ വാർഡ് മെമ്പേഴ്സുമാണ്. അവിടെ മോണിറ്ററിംഗ് സിസ്റ്റമുണ്ടോ, അഗ്രികൾച്ചറൽ മേഖലയിലെ ഡ്രൈഫ്റ്റ് സെക്ഷൻ അത് കൃത്യമായി നിർവ്വഹിക്കപ്പെടുന്നുണ്ടോ എന്ന് നിങ്ങൾക്ക് വാർഡ് മെമ്പേഴ്സിനോട് ചോദിക്കാം, മോണിറ്റർ ചെയ്യാനുള്ള സംവിധാനങ്ങൾ അവിടെത്തന്നെ ഉണ്ട്. കൂടുതൽ മോണിറ്ററിംഗ് സിസ്റ്റം ആവശ്യമുണ്ടെങ്കിൽ വരുന്നാളുകളിൽ കൂടുതൽ സുതാര്യതയോടുകൂടി മോണിറ്റർ ചെയ്യാനുള്ള സംവിധാനം ഏർപ്പെടുത്തുന്നതാണ്. അങ്ങ് പറഞ്ഞ സാഹചര്യങ്ങൾ മുഖവിലയ്ക്കെടുക്കുന്നു. അത് തീർച്ചയായും പരിഗണിക്കുമെന്ന് പറയാൻ ഈ അവസരം ഉപയോഗിക്കുകയാണ്.

ശ്രീ. എളമരം കരീം : സർ, പഞ്ചായത്തുകളിൽ മാർച്ച് 31-നകം പ്രോജക്ടുകൾക്ക് പണം വിനിയോഗിക്കാൻ കഴിയുന്നില്ലായെങ്കിൽ തദ്ദേശ സ്വയംഭരണ സ്ഥാപനങ്ങൾക്ക് നീക്കിവച്ചിട്ടുള്ള ഫണ്ട് വകമാറ്റി ചെലവഴിക്കാനുള്ള സാധ്യത ഉണ്ടാകില്ലെന്നകാര്യം അങ്ങേക്ക് ഉറപ്പുനൽകുവാൻ സാധിക്കുമോ ?

ഡോ. എം. കെ. മുനീർ : സർ, ഈ ഫണ്ട് കഴിഞ്ഞകാലങ്ങളിൽ വകമാറ്റി ചെലവഴിച്ചു. കഴിഞ്ഞകാലങ്ങളെയാണല്ലോ ഇതിനൊക്കെ നമ്മൾ മാതൃകയാക്കി എടുക്കുന്നത്. കഴിഞ്ഞകാലങ്ങളിൽ എത്ര പെർസെന്റേജ് ഉണ്ടായിരുന്നുവോ എത്ര പെർസെന്റേജ് അതിനുവേണ്ടി വിനിയോഗിച്ചുവോ അതേ രീതിയിൽത്തന്നെ ഈ വർഷവും നടക്കും. വകമാറ്റി ചെലവഴിക്കേണ്ട സാഹചര്യം നിലവിലില്ല.

ശ്രീ. എം. ഹംസ : സർ, അധികാര വികേന്ദ്രീകരണത്തിന്റെ ഏറ്റവും വലിയ പരീക്ഷണശാലയാണ് കേരളം. എന്നാൽ ഇപ്പോൾ വളരെ ഭംഗിയായി നടപ്പാക്കിയെന്ന് ബഹുമാനപ്പെട്ട മന്ത്രി പറയുന്ന സുലേഖ സോഫ്റ്റ്‌വെയറിലുള്ള പ്രധാനപ്പെട്ട രണ്ട് അപാകതകൾ പരിഹരിക്കുവാൻ അങ്ങ് നടപടി സ്വീകരിക്കുമോയെന്നാണ് എന്റെ ചോദ്യം. ഒന്ന്, ലക്ഷക്കണക്കിന് പ്രോജക്ടുകൾക്ക് കോഡുകൾ കൊടുത്തുകൊണ്ടിരിക്കുന്ന സന്ദർഭത്തിൽ ചില പ്രോജക്ടുകൾക്ക് കോഡില്ല. അതിൽത്തന്നെ ആയുർവേദത്തിൽ വ്യവർക്കും കുട്ടികൾക്കും പ്രോജക്ടുകൾ തയ്യാറാക്കുമ്പോൾ കോഡില്ലാത്തതുകൊണ്ട് റിജക്ട് ചെയ്യുന്നു. അങ്ങനെ റിജക്ട് ചെയ്യുന്ന അത്തരം പദ്ധതികൾ അംഗീകരിപ്പിച്ച് എടുക്കുന്നതിനുവേണ്ടി സുലേഖ സോഫ്റ്റ്‌വെയറിൽ കാലോചിതമായ മാറ്റം വരുത്തുമോ ; രണ്ട്, എസ്.സി/എസ്.ടി. വിഭാഗങ്ങൾക്കുള്ള പദ്ധതികൾക്കുവേണ്ടി നീക്കിവയ്ക്കുന്ന തുക വിനിയോഗിക്കാതെ വരുമ്പോൾ പരിഹാരത്തുക നീക്കിവയ്ക്കണം. പരിഹാരത്തുക നാലഞ്ചുകൊല്ലംകൊണ്ട് ഈടാക്കണമെന്നുള്ള രീതിയുണ്ടായിരുന്നു. ഇപ്പോൾ ആ രീതിയില്ല. അങ്ങനെ വരുമ്പോൾ എസ്.സി/എസ്.ടി. വിഭാഗങ്ങൾക്കുള്ള പദ്ധതികൾ നമ്മുടെ നാട്ടിൽ നടപ്പാക്കാതെ വരുമോയെന്നതിനെക്കുറിച്ചുള്ള ഉത്കണ്ഠയ്ക്കും അങ്ങ് ഉത്തരം നൽകുമോ ?

ഡോ. എം. കെ. മുനീർ : സർ, കോഡിനെ നമ്മൾ ബ്രോഡായിട്ട് വച്ചിരിക്കുകയാണ്. ബ്രോഡായിട്ട് കോഡിനുള്ളിൽ വരുന്ന രീതിയിൽ അതിനെ സംവിധാനം ചെയ്യാം. അല്ലാതെയുള്ളവർക്ക് ഐ.കെ.എം-ഉമായി ബന്ധപ്പെട്ടാൽ സ്പെഷ്യൽ കോഡ് കൊടുത്തിട്ടുണ്ട്. ഇപ്രാവശ്യം അങ്ങനെയുള്ള വിഷയം വന്നിട്ടില്ല. കോഡുകൾ ഇല്ലാത്തതിന്റെ പേരിൽ പ്രോജക്ടുകൾ നടപ്പിലാക്കുവാൻ പറ്റാതെ പോയിട്ടില്ല. നമുക്ക് ഒരുപാട് കോഡുകളുണ്ടാക്കുക എന്നുള്ളതല്ല. ഓരോ സ്ഥലത്തും പഞ്ചായത്തിനും പ്രത്യേകമായ ഒരോതരം പ്രോജക്ട് അവർ വയ്ക്കും. എല്ലാത്തിനും കോഡ് കൊടുക്കുമ്പോൾ ധാരാളം കോഡുകളുണ്ടാകും. അതുകൊണ്ടാണ് ഇവയെയെല്ലാം ക്ലാസിഫൈ ചെയ്ത് അതിനനുസരിച്ചുള്ള കോഡുകൾ കൊടുത്തിട്ടുള്ളത്. അതിനപ്പുറം വേറെ പ്രോജക്ടുകൾ ഇന്നോവേറ്റീവായി എല്ലാ പഞ്ചായത്തുകൾക്കും തയ്യാറാക്കി യെടുക്കണമെങ്കിൽ കോഡുകൾ കൊടുക്കുന്നതിൽ പ്രശ്നമില്ല. ടി.എസ്.പി-ഫണ്ടുമായി ബന്ധപ്പെട്ട് ഞാൻ പറഞ്ഞത് അങ്ങനെ മാറ്റിവയ്ക്കേണ്ട അവസ്ഥ വരാത്ത രീതിയിൽ ആ ഫണ്ട് മുഴുവനായി അവർക്കുതന്നെ വിനിയോഗിക്കുവാൻ പറ്റുന്ന സംവിധാനമാണുണ്ടാക്കിയിട്ടുള്ളത്. അതിനെപ്പറ്റി നമുക്ക് ഈ വർഷം പരിശോധിക്കാം. അടുത്തവർഷം കൂടുതൽ കാലാവധി

കിട്ടുന്ന സാഹചര്യം നിലവിലുള്ളതുകൊണ്ട് അതിനെക്കുറിച്ച് പരിശോധിച്ച് ആ സമയത്ത് വേണമെങ്കിൽ എന്തെങ്കിലും മാറ്റം വരുത്താൻ കഴിയുമോ എന്ന് നോക്കാം. അല്ലാതെ ഇപ്പോൾ അത്തരത്തിലുള്ള അടിയന്തര സാഹചര്യമില്ലായെന്നതാണ് അറിയിക്കാനുള്ളത്.

ശ്രീ. വി. ഡി. സതീശൻ : സർ, പദ്ധതി രൂപീകരണവുമായി ബന്ധപ്പെട്ട യഥാർത്ഥത്തിൽ കഴിഞ്ഞ കുറേവർഷങ്ങളായി നടന്നുവരുന്നത് അധികാര വികേന്ദ്രീകരണ തത്വങ്ങളെ അടിസ്ഥാനപരമായി അട്ടിമറിക്കുന്ന നടപടികളാണ്. ഒരു സാമ്പത്തിക വർഷത്തിന്റെ മൂന്ന് കാർട്ടറുകളിലായി ഇത് നീണ്ടുനിൽക്കുകയാണ്. ഈ പദ്ധതി രൂപീകരണത്തിനാവശ്യമായ നിയന്ത്രണങ്ങൾ, അനാവശ്യമായ തട്ടുകൾ, ഗവൺമെന്റിൽനിന്ന് നിരന്തരമായി വരുന്ന വൈരുദ്ധ്യമായ ഉത്തരവുകൾ ഇതെല്ലാംകൊണ്ട് പദ്ധതി രൂപീകരണം നടത്താൻ പറ്റാത്ത അവസ്ഥയാണുണ്ടായിരുന്നത്. കാർട്ടറിന്റെ പകുതി ആകുമ്പോഴാണ് പദ്ധതികൾക്ക് അംഗീകാരം ലഭിക്കുന്നത്. ഇവിടെ കഴിഞ്ഞ കുറേ വർഷങ്ങൾ പരിശോധിച്ചാൽ മാർച്ച് മാസത്തിലെ അവസാനത്തെ ആഴ്ച, ഏറ്റവും പ്രധാനപ്പെട്ടത് മാർച്ച് 29, 30, 31 തീയതികളിൽ മാത്രമാണ് ചെക്കുകൾ എഴുതപ്പെട്ടിട്ടുള്ളത്. അതായത് ബുക്ക് അഡ്ജസ്റ്റ്മെന്റുകളും പേപ്പർ അഡ്ജസ്റ്റ്മെന്റുകളും മാത്രമാണ് 75 ശതമാനവും പദ്ധതി രൂപീകരണത്തിന്റെ പേരിലുള്ള എക്സ്പെൻഡിച്ചർ എന്ന പേരിൽ കുറേ വർഷങ്ങളായി നടക്കുന്നത്. ഇതാണ് യഥാർത്ഥത്തിൽ നമ്മുടെ പദ്ധതി രൂപീകരണവുമായി ബന്ധപ്പെട്ട് നേരിടുന്ന പ്രധാനപ്പെട്ട വെല്ലുവിളി. എനിക്ക് ബഹുമാനപ്പെട്ട മന്ത്രിയോട് ചോദിക്കാനുള്ളത്, ആദ്യത്തെ കാർട്ടറിൽ പദ്ധതി രൂപീകരണവുമായി ബന്ധപ്പെട്ട പ്രാഥമികമായ എല്ലാ അംഗീകാരങ്ങളും തദ്ദേശസ്വയംഭരണ സ്ഥാപനങ്ങൾക്ക് നൽകുകയും പദ്ധതി ഇംപ്ലിമെന്റ് ചെയ്യുന്നതിനുവേണ്ടി ബാക്കിയുള്ള ബെത്ത് മാസക്കാലം തദ്ദേശസ്വയംഭരണ സ്ഥാപനങ്ങൾക്ക് ലഭ്യമാകുന്ന അവസ്ഥയുമുണ്ടാക്കാൻ ഗവൺമെന്റ് ശ്രദ്ധിക്കുമോ എന്നുള്ളതാണ്.

ഡോ. എം. കെ. മുനീർ : സർ, ബഹുമാനപ്പെട്ട അംഗം പറഞ്ഞ ഒരു പോയിന്റിലേക്കാണ് ഇത് വരുന്നത്. ഇംപ്ലിമെന്റേഷൻ ബെത്ത് മാസമെങ്കിലും കിട്ടുന്ന സാഹചര്യം 2013-14-ൽ ഉണ്ടാകുമെന്നുള്ളതാണ്. കഴിഞ്ഞകാലങ്ങളിൽ നമുക്കെല്ലാവർക്കും അറിയാവുന്നതുപോലെ മാർച്ച് മാസത്തിൽ എക്സ്പെൻഡിച്ചർ വരുത്താൻവേണ്ടി വാട്ടർ അതോറിറ്റി, ഹൗസിംഗ് ബോർഡ്, പി.ടി.എ തുടങ്ങി പല സ്ഥലങ്ങളിലും ഡെപ്പോസിറ്റ് ചെയ്യുകയാണ്. അങ്ങനെ എക്സ്പെൻഡിച്ചറുണ്ടെന്ന് വരുത്തിത്തീർത്തിരുന്ന സാഹചര്യം മാറി. വെറുതെ എക്സ്പെൻഡിച്ചർ വരുത്തുവാൻ വേണ്ടി മാത്രം ഡെപ്പോസിറ്റുണ്ടാക്കി വെച്ച് എക്സ്പെൻഡിച്ചർ വരുത്തിയെന്ന് ബുക്ക് അഡ്ജസ്റ്റ്മെന്റ് നടത്തുന്ന സാഹചര്യം ഇനി ഒരിക്കലും അനുവദിക്കില്ല. ഇത് സാധാരണക്കാരന് കിട്ടേണ്ട പണമാണ്. അത് സാധാരണക്കാരന്റെ വികസനത്തിനു വേണ്ടി താഴെത്തട്ടിൽ എത്തിയിരിക്കണം. അതുതന്നെയാണ് ഇതിന്റെ ഉദ്ദേശം.

ശ്രീ. തോമസ് ചാണ്ടി : സർ, ബഹുമാനപ്പെട്ട മന്ത്രിയോട് പല പ്രാവശ്യം പറഞ്ഞിട്ടുള്ള കാര്യമാണ്. കർഷകത്തൊഴിലാളികളും കർഷകരും മാത്രം ജീവിക്കുന്ന വ്യവസായമൊന്നുമില്ലാത്ത പ്രദേശമാണ് കൂട്ടനാട്. നാല് ദരിദ്ര പഞ്ചായത്തുകളുണ്ട്. അതിൽ മുട്ടാർ പഞ്ചായത്തിൽ ഒരു വർഷമായി ശമ്പളം കൊടുത്തിട്ടില്ല. സെക്രട്ടറി അവിടെനിന്നും പോയി. പഞ്ചായത്ത് മെമ്പർമാരുടെ അലവൻസൊന്നും കിട്ടാറില്ല. ലേക്ഷോർ ഹോസ്പിറ്റൽ മരട് പഞ്ചായത്തിലായിരുന്നപ്പോൾ കോടിക്കണക്കിന് രൂപയായിരുന്നു വരുമാനമുണ്ടായിരുന്നത്. അങ്ങനെ വരുമാനമൊന്നുമില്ലാത്ത, കർഷകത്തൊഴിലാളികൾ തിങ്ങിപ്പാർക്കുന്ന പഞ്ചായത്തുകളെ രക്ഷിക്കുവാൻ ചില നടപടികൾ അങ്ങ് സ്വീകരിക്കുന്നുവെന്ന് പറഞ്ഞു; അങ്ങനെ എന്തെങ്കിലും നടപടി സ്വീകരിച്ചിട്ടുണ്ടോ?

ഡോ. എം. കെ. മുനീർ : സർ, ഇവിടെ നൂറിലധികം പഞ്ചായത്തുകൾ മൈനസ് പഞ്ചായത്തുകളായിട്ടുണ്ട്. ശമ്പളം പോലും കൊടുക്കാൻ കഴിയാത്ത 150-ഓളം പഞ്ചായത്തുകളുണ്ടെന്ന കാര്യത്തിൽ സംശയമില്ല. സത്യത്തിൽ എല്ലാ പഞ്ചായത്തുകളേയും എക്കാലവും നമുക്ക് സ്പെൻഡിംഗ് ചെയ്യാൻ പറ്റില്ലായെന്ന കാര്യം ഞാൻ ആദ്യമേ പറയുകയാണ്. കാരണം, തദ്ദേശസ്വയം ഭരണവകുപ്പ് എന്നാൽ സ്വന്തമായി ഭരിച്ചുകൊള്ളണം. അതിനുള്ള വരുമാനം കണ്ടെത്തണം. എങ്കിലും ചില ആളുകളെ ഒരു കൈ സഹായിക്കണം. ഇത്തരം പഞ്ചായത്തുകൾക്ക് വേൾഡ് ബാങ്കിൽ മിച്ചമായി വന്നിട്ടുള്ള പണത്തിൽ നിന്ന് ഒരു സംഖ്യ കൊടുക്കുവാൻ തീരുമാനിച്ചിട്ടുണ്ട്. രണ്ട് വർഷം നമ്മൾ അവരെ സഹായിക്കും. ഈ ബാങ്കുകൾക്ക് കപ്പാസിറ്റി ബിൽഡിംഗിന് വേണ്ടിയുള്ള ട്രെയിനിംഗ് കൊടുത്തുകൊണ്ട് അവർക്ക് സ്വന്തമായി വരുമാനം ഉണ്ടാക്കുവാനുള്ള മാർഗ്ഗങ്ങൾകൂടി ഉണ്ടാകണമെന്ന് ഞങ്ങൾ വേൾഡ് ബാങ്കിനോട് പറഞ്ഞിട്ടുണ്ട്.

ശ്രീ. പി. സി. ജോർജ്ജ് : സർ, എസ്.സി./എസ്.റ്റി. വിഭാഗങ്ങളുടെ നൂറ് ശതമാനം ഫണ്ട് ചെലവഴിച്ചിരുന്ന കാലഘട്ടത്തിൽ അഞ്ച് ശതമാനം ഫണ്ട് പോലും അവർക്ക് കിട്ടിയിരുന്നില്ല. വൈദ്യുതിയില്ല. മലയുടെ മുകളിൽ പട്ടിക ജാതിക്കാർക്കെക്കാണ് താമസിപ്പിച്ചിട്ട് വൈദ്യുതിയുള്ള ഫണ്ട് മുഴുവൻ മറ്റുള്ള ആളുകൾ തട്ടിക്കൊണ്ടുപോവുകയായിരുന്നു. അതിനൊരു മാറ്റം വരുത്തിക്കൊണ്ട് ശക്തമായ നടപടി സ്വീകരിക്കുവാൻ ഇപ്പോൾ കഴിഞ്ഞിട്ടുണ്ട്. പട്ടികജാതി/പട്ടികവർഗ്ഗക്കാർക്കുതന്നെ പണം കിട്ടുന്ന സാഹചര്യം ഉണ്ടാക്കുവാൻ തീരുമാനിക്കണം. ഞാൻ മനസ്സിലാക്കിയത്, ഓരോ പഞ്ചായത്തിലും പട്ടികജാതി/പട്ടികവർഗ്ഗ വിഭാഗങ്ങൾക്ക് പദ്ധതികൾ തയ്യാറാക്കാൻ കഴിയാത്ത സാഹചര്യമുണ്ട് എന്നാണ്. ഈ സാഹചര്യത്തിൽ എസ്.സി./എസ്.റ്റി. വിഭാഗങ്ങളുടെ സംഘടനകളുമായി ഫണ്ട് ചെലവഴിക്കുന്നതിനെപ്പറ്റി വിശദമായ ചർച്ച നടത്തുവാൻ ഗവൺമെന്റ് തയ്യാറാകുമോ?

ഡോ. എം. കെ. മുനീർ : സർ, പട്ടികജാതി/പട്ടികവർഗ്ഗ വിഭാഗത്തിന്റെ വികസനവുമായി ബന്ധപ്പെട്ട കാര്യങ്ങളിൽ പ്രത്യേകിച്ച് പട്ടികജാതി/പട്ടികവർഗ്ഗ വകുപ്പുമന്ത്രിമാരും അതുമായി ബന്ധപ്പെട്ടിട്ടുള്ളവരും കൂടി ചേർന്നിരുന്നു കൊണ്ടാണ് ഇത്തരം പദ്ധതികളെക്കുറിച്ച് ആലോചിക്കുന്നത്. പട്ടികജാതി/പട്ടികവർഗ്ഗ വിഭാഗങ്ങളുടെ അടിസ്ഥാനപരമായ ആഗ്രഹങ്ങൾക്ക് അനുസൃതമായുള്ള പദ്ധതികൾ വരുമെന്നുതന്നെയാണ് അതിനർത്ഥം.

ശ്രീ. പുരുഷൻ കടലുണ്ടി : സർ, പട്ടികജാതി / പട്ടികവർഗ്ഗ കോളനികളിലേക്കുള്ള റോഡുകളുടെനില വളരെ ശോചാവസ്ഥയിലാണ്. അതിന് സോഷ്യൽമാപ്പ് വേണമെന്നൊക്കെ ചിലർ പറയുന്നു. അതിന് എന്ത് നടപടിയാണ് സ്വീകരിച്ചത്; എസ്.സി./എസ്.റ്റി. ഫണ്ട് നൽകിപ്പത് ശതമാനവും കൃത്യമായി പദ്ധതികൾക്കുതന്നെ നടപ്പിലാക്കിയെന്ന് ഉറപ്പുവരുത്തുമോ?

ഡോ. എം. കെ. മുനീർ : സർ, അത് ഉറപ്പുവരുത്തുന്നതിനുവേണ്ടിയാണ് ഗൈഡ്‌ലൈൻസിൽ മാറ്റം വരുത്തിയിട്ടുള്ളത്. ഈ വരുന്നവർഷത്തിൽ അത് മോണിറ്റർ ചെയ്ത് കൃത്യമായി, പട്ടികജാതി/പട്ടികവർഗ്ഗ വിഭാഗത്തിനായി നീക്കിവച്ചിട്ടുള്ള പണം കൃത്യമായി അവർക്കുവേണ്ടിത്തന്നെ വിനിയോഗിക്കുവാൻ സാധിക്കുമോയെന്നുള്ളത് ഉറപ്പുവരുത്തുന്നതാണ്. അങ്ങുതന്നെ ഇവിടെ അവതരിപ്പിച്ച സബ്മിഷന്റെ ഭാഗമായി 75% ഗുണഭോക്താക്കളിൽനിന്ന് വാങ്ങാതെ 75% പഞ്ചായത്തുകൾ കൊടുക്കാമെന്ന ഉറപ്പ് നൽകിയിട്ടുണ്ട്.

ശ്രീ. സി. മോയിൻകുട്ടി : സർ, നിലവിൽ അനുമതി നൽകിയിരുന്നത് ബ്ലോക്കുലെവൽ ടെക്നിക്കൽ കമ്മിറ്റികളായിരുന്നു. എന്നാൽ, അതു പിരിച്ചുവിട്ട് പകരം ഓൺലൈനായി നൽകി അപാകതയുണ്ടെങ്കിൽ അത് പരിഹരിച്ച് മുകൾത്തട്ടിലുള്ള ഉദ്യോഗസ്ഥന് അനുമതി നൽകുന്നതുമൂലം കാലതാമസം ഒഴിവാക്കാവുന്നതാണ്. എന്നാൽ 12-ാം പദ്ധതി ആദ്യവർഷം നടപ്പാക്കിയതു കൊണ്ട് 2012-13 വർഷം അൽപ്പം കാലതാമസം നേരിടേണ്ടതായിവന്നു. ഓൺലൈൻ സംവിധാനം ശക്തിപ്പെടുത്തുന്നതിന് എന്തൊക്കെ നടപടികളാണ് അങ്ങ് സ്വീകരിക്കുന്നതെന്ന് വ്യക്തമാക്കുമോ;

ഡോ. എം. കെ. മുനീർ : സർ, വളരെ വലിയ രീതിയിലുള്ള അംഗീകാരമാണ് ഓൺലൈനിന് കിട്ടിയിട്ടുള്ളത്. സുലേഖാ സോഫ്റ്റ് വെയർ, സാംഖ്യ സോഫ്റ്റ് വെയർ എന്നിവയെ സമന്വയിപ്പിക്കുമ്പോഴുണ്ടാകുന്ന മാറ്റത്തിലൂടെ ഇന്ത്യക്കുതന്നെ മാതൃകയാകുന്ന ഒരു സംവിധാനത്തിലേക്ക് നമ്മൾ വന്നിരിക്കുന്നു എന്നതാണ്. വളരെ ചെറിയ സമയം കൊണ്ടാണ് പഞ്ചായത്ത് പ്രസിഡന്റുമാരും പഞ്ചായത്ത് സെക്രട്ടറിമാരും ഇത് പഠിച്ചെടുത്തത് എന്നുള്ളതിന് അവരെ അഭിനന്ദിക്കാൻകൂടി ഞാൻ ഈ വേദി ഉപയോഗപ്പെടുത്തുകയാണ്. അതുകൊണ്ട് ഈ സോഫ്റ്റ്‌വെയർ, ഐ.കെ.എം. നടത്തിക്കൊണ്ടിരിക്കുന്ന പ്രവർത്തനങ്ങൾ തുടങ്ങിയവ വരുംകാലങ്ങളിൽ വലിയ മാറ്റങ്ങൾ കേരളത്തിലുണ്ടാക്കും.

ശ്രീ. എ. കെ. ബാലൻ : സർ, അധികാരവും ജനങ്ങളും തമ്മിലുള്ള അതിർവരമ്പ് ഇല്ലാതാക്കി അധികാരത്തെ ജനങ്ങളിലേക്കും ജനങ്ങളെ അധികാരത്തിലേക്കും ലയിപ്പിക്കുന്ന ഒരു മഹാ പ്രക്രിയയാണ് ജനകീയാസൂത്രണവും അധികാര വികേന്ദ്രീകരണവും. ഇപ്പോൾ അത് മോരും മുതിരയും പോലെയായി. ഒരു ബന്ധവുമില്ല. ഇതിനേക്കാൾ നല്ലത് ഉദ്യോഗസ്ഥന്മാരാണ് എന്ന സ്ഥിതിയിലേക്ക് കാര്യങ്ങൾ വന്നിരിക്കുകയാണ്.

മി. സ്പീക്കർ : അത് അങ്ങയുടെ അഭിപ്രായം. അങ്ങ് ചോദ്യം ചോദിക്കൂ.

ശ്രീ. എ. കെ. ബാലൻ : എന്റെ ചോദ്യം, ജനറൽ ബഡ്ജറ്റിന്റെ ഭാഗമായി 62 ശതമാനം പട്ടികജാതിക്കാരുടെയും 50 ശതമാനം പട്ടിക വർഗ്ഗക്കാരുടെയും ഫണ്ട് തദ്ദേശ സ്വയംഭരണ സ്ഥാപനങ്ങൾക്കാണ് കൊടുക്കുന്നത്. കഴിഞ്ഞ വർഷത്തെ അനുഭവം വെച്ച് ഞാൻ പറയുകയാണ്. തനതായ പദ്ധതി ആവിഷ്കരിക്കാൻ പട്ടികജാതി/പട്ടികവർഗ്ഗ വിഭാഗക്കാർക്ക് നീക്കിവയ്ക്കുന്ന എസ്.സി.പി./റ്റി.എസ്.പി. ഫണ്ട് ഉപയോഗപ്പെടുത്തി പഞ്ചായത്തുകൾ രൂപം കൊടുത്ത ട്യൂഷൻ, പഠനോപകരണങ്ങൾ വാങ്ങൽ, സ്വയം തൊഴിൽ പരിശീലന പദ്ധതികൾ ഇതിനൊന്നും കഴിഞ്ഞ വർഷം അംഗീകാരം കൊടുത്തിട്ടേയില്ല. ഈ വർഷം കൊടുത്തിട്ടുള്ള പദ്ധതികളിലും അതുണ്ട്. ഈ വർഷവും കൊടുക്കാൻ പോകുന്നില്ല. ഫലത്തിൽ എസ്.സി.പി./റ്റി.എസ്.പി. ഫണ്ടിന്റെ 25% പോലും ഈ വർഷം ചെലവഴിക്കാൻ പോകുന്നില്ല. ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിലുള്ള സമയത്ത് പട്ടികജാതി/പട്ടികവർഗ്ഗ വിഭാഗത്തിന് നീക്കിവയ്ക്കുന്ന ഫണ്ട് ചെലവഴിക്കുന്നില്ലെങ്കിൽ പ്ലാൻ ഫണ്ടിൽനിന്ന് കട്ട് ചെയ്ത് പരിഹാരത്തുക എന്ന രൂപത്തിലുള്ള പെനാൽറ്റി ഡോ. തോമസ് ഐസക് വച്ചിരുന്നു. അങ്ങ് അധികാരത്തിൽ വന്നശേഷം ആദ്യം ചെയ്തത് ആ പരിഹാരത്തുക വേണ്ടെന്ന് വയ്ക്കുകയാണ്. അതിന്റെ ഫലമെന്താണുപറയുന്നത്, പത്തു പൈസ പോലും നമുക്ക് ചെലവഴിക്കാൻ കഴിയില്ല എന്നുള്ളതാണ്. ബഹുമാനപ്പെട്ട മന്ത്രി കഴിഞ്ഞ വർഷത്തെ അനുഭവത്തിന്റെ അടിസ്ഥാനത്തിൽ ഇതൊരു പുനഃപരിശോധനയ്ക്ക് വിധേയമാക്കുമോ ?

ഡോ. എം. കെ. മുനീർ : സർ, ഇപ്പോൾത്തന്നെ അങ്ങ് സോഫ്റ്റ് വെയറിൽ നോക്കിക്കഴിഞ്ഞാൽ എസ്.സി.പി./റ്റി.എസ്.പി. ഫണ്ടിന്റെ എത്ര ശതമാനം ചെലവഴിച്ചു എന്ന് കാണാൻ കഴിയും. കഴിഞ്ഞ തവണ സംഭവിച്ചത്, പ്രോജക്ട്-വൈസ് പദ്ധതി തയ്യാറാക്കും, എന്നാൽ ആ പ്രോജക്ട് നടപ്പാക്കാൻ കഴിയാതെ വരും. അങ്ങനെ, ആ പണമെടുത്ത് വകമാറി ചെലവഴിക്കുന്നൊരു സാഹചര്യമുള്ളതുകൊണ്ടാണ് അങ്ങനെയൊരു തീരുമാനമെടുക്കേണ്ട സ്ഥിതി വന്നത്. അങ്ങനെയൊരു തീരുമാനമെടുക്കേണ്ട ആവശ്യം കേരളത്തിലുണ്ടാക്കാൻ പാടില്ല. ഷെഡ്യൂൾഡ് കാസ്റ്റ്/ഷെഡ്യൂൾഡ് ട്രൈബിനുവേണ്ടി നീക്കിവച്ചിട്ടുള്ള ഫണ്ട് വെട്ടിച്ചുരുക്കിയെടുത്ത് കൊടുക്കണമെന്ന് പറയുന്നതല്ല. അവർക്ക് വച്ചിട്ടുള്ളത് അവിടെത്തന്നെ ചെലവഴിക്കണം. അത് ചെലവഴിക്കുന്നുണ്ടോയെന്ന് നോക്കാൻ പറ്റുന്നില്ലെങ്കിൽ നമ്മൾ ഇതിന്റെ തലപ്പത്ത് ഇരിക്കേണ്ട ആവശ്യമില്ല. ആയതിനാൽ എസ്.സി.പി./റ്റി.എസ്.പി. ഫണ്ട് കഴിഞ്ഞ തവണത്തെ അപേക്ഷിച്ച് എത്രശതമാനം നടപ്പാക്കാൻ സാധിച്ചു എന്നത് അങ്ങ് പരിശോധിക്കണം. ഇത് കുടുംബങ്ങളെ ബെഞ്ച് ചെയ്തു കൊണ്ടുള്ളതാണ്. ഒരു ഫാമിലിയെ എടുത്തിട്ട് ആ ഫാമിലിക്ക് എന്തൊക്കെയാണ് ആവശ്യം, ആ ഫാമിലിയിലെ കുട്ടികൾക്ക് ട്യൂഷൻ ആവശ്യമുണ്ടോ ഷെഡ്യൂൾഡ് കാസ്റ്റ്/ഷെഡ്യൂൾഡ് ട്രൈബിനെങ്കിൽ ഇൻഡിവിഡ്വലായി അവർക്കാവശ്യമുള്ളതെന്താണോ അത് മുഴുവൻ കൊടുക്കാൻ ഈ പ്രോജക്ടുകൊണ്ട് സാധിക്കും. അതുകൊണ്ട് കഴിഞ്ഞതവണ പ്രോജക്ട് കൊണ്ടുവന്ന് നടപ്പാക്കാൻ കഴിയാതെ അന്ധാളിച്ച് നിൽക്കുന്ന പഞ്ചായത്തുകൾക്ക് ഓരോ കുടുംബത്തെയുമെടുത്ത് പരിശോധിച്ച് അവരെ സമുദ്ധരിക്കുന്നതിന് സാധിക്കും; ഇതാണ് പട്ടികജാതി/പട്ടികവർഗ്ഗ വിഭാഗത്തോട് നമ്മൾ ചെയ്യേണ്ടത് എന്നുള്ളതാണ് എനിക്ക് പറയാനുള്ളത്.